

# تلہ پیر عالم

سید وصیٰ مظہر ندوی

ہمارا مشاہدہ ہے کہ سورج کی حرارت کے اثر سے سمندر کا پانی بھاپ بن جاتا ہے۔ بھاپ ہلکی ہونے کی وجہ سے اوپر جا کر بادل کی صورت اختیار کر لیتی ہے۔ بادل ہواؤں کے دوش پر تیرتا ہے۔ جب یہ ہوا میں کسی پہاڑ سے ٹکرا کر بلند ہوتی ہیں تو بادل بھی بلند ہو کر ٹھنڈے خطے میں پہنچ جاتا ہے اور پانی بن کر زمین پر برستا ہے یا پہاڑوں پر برف بن کر برستا ہے۔ برف کا یہ ذخیرہ پھسل کر پہاڑوں کی تازہ مٹی کے ساتھ میدانوں میں بنتے ہوئے دریاؤں کی صورت اختیار کر لیتا ہے اور دریاؤں کا سیلا ب میدانوں میں تازہ مٹی بچا دیتا ہے۔ اوپر سے بارش زمین کا کھار اپنے ساتھ بھاگر دیا میں پہنچا دیتی ہے اور دریا بالا خر سمندر میں جا گرتا ہے۔ اس طرح سمندر کے کھارے پن میں جبکہ زمین کی زرنخی میں اضافہ ہو جاتا ہے اور انسانوں اور حیوانات کی غذائی ضروریات پوری ہوتی ہیں۔ یہ تو کائنات کے صرف ایک چکر کا حال ہے جس کی بہت سی تفصیلات بھی ہم نے اختصار کی غرض سے بیان نہیں کیں۔

اسی طرح کا ایک چکروہ ہے جس کے تحت زمین ایک طرف کو جھکی جھکی خود اپنے محور پر گھومتی ہوئی ۲۳ گھنٹے میں اپنا ایک چکر کمل کر لیتی ہے۔ اسی کے ساتھ ساتھ زمین بیضوی ٹھکل میں سورج کے گرد ایک لمبا چکر بھی لگاتی ہے مگر یہ ۳۶۳ سے زائد دنوں میں کمل ہوتا ہے۔ یہاں گردش سے دن رات کی آمد و شد ہوتی ہے اور دوسری گردش سے موسم تبدیل ہوتے ہیں، سردی، گرمی، خزان اور بہار نمودار ہوتے ہیں۔ دنیا میں ہم اسی طرح کے بے شمار چکروں کا مشاہدہ کرتے ہیں۔ مثلاً نیچے سے درخت، درخت سے نیچے، انٹے سے مرغی اور مرغی سے انٹا اورغیرہ۔

مگر ان بڑے بڑے چکروں کو ایک طرف رکھئے، ذرا ایک "چھوٹے میاں" کا کار نامہ تو دیکھئے۔ ان حضرت کو ذرہ (ایتم) کہتے ہیں۔ چھوٹے اتنے کہ تم اپنی آنکھ سے ان کو دیکھ بھی نہیں سکتے۔ مگر اتنے چھوٹے ہوتے ہوئے بھی اپنے اندر ایک پورا جہاں سینئے ہوئے ہیں۔ ان کا ایک "مرکزہ" (جسے دل کہہ لجھے) ہوتا ہے اور اس مرکزے کے گرد کچھ برق پارے تیزی سے گھومتے ہیں۔ ہر غصر میں برق پاروں کی تعداد جدا جدا ہے۔ یہ برق پارے بھاگنا چاہتے ہیں مگر "مرکزہ" (دل) بھلا کب انہیں بھاگنے دیتا ہے۔ ہاں! ایتم بم اسی طرح سے تو بنتا ہے۔ بس مرکزے کی گرفت سے اس کے گرد گھونمنے والے برق پارے آزاد ہو جاتے ہیں اور تباہی کا لاثناہی سلسلہ شروع ہو جاتا ہے۔

پھر ہمارے اپنے جسم میں کتنے چکر ہیں۔ غذاوں کے جزو بدن بننے کا چکر، دورانِ خون کا چکر، حواسِ خمسہ کی معلومات کو دماغ تک پہنچانے اور دماغ کی ہدایات کو مختلف اعضاء تک پہنچانے والے وہ تاری بر قی جو پورے جسم میں بچھے ہوئے ہیں، ان میں سے ہر عمل ایک نہایت دقیق چکر ہے۔

ان تمام چکروں کو جب ہمارے علومِ طبعی کے ماہرین اور سائنس دانوں نے دیکھا جو یورپ کے جاہل پادریوں کی خند میں کسی "مدیر عالم" کو نہ مانے کافی صہی پہلے سے کرچکے تھے تو ان کا دماغ چکرا کر رہ گیا۔ چنانچہ وہ سوچ کر پیدا ہوئی کہ دوسری کوڑی لائے کہ ہم لوگ یہ جو مادہ دیکھ رہے ہیں تا! اس مادے کے اندر بہت مت قلب ایک دفعہ ایک زور دار دھماکہ ہوا تھا۔ ہوا کیسے یہ تو پہنچنیں، مگر اس کے نتیجے میں اس بے جان مادے میں یہ چکر شروع ہو گئے۔ اور ایک چکر کے دندانوں میں پھنس کر دوسرا چکر دوسرے سے تیسرا اور اسی طرح یہ چکر لاثناہی صورت اختیار کر گئے۔ جیسے گھڑی کی ایک معمولی حرکت سے اس کا ایک پر زدہ دوسرے پر زدے کی حرکت سے حرکت کرنے لگتا ہے۔

اب سائنس دانوں کا یہ نظریہ ہے تو نظریہ ہی کسی لیبارٹری میں تجربہ شدہ حقیقت نہیں۔ لیکن سائنس دانوں کو یہ نظریہ بہت پسند ہے، کیونکہ اس سے کسی "خالق کائنات

اور مدیر عالم، کو ماننے کے عقیدے سے گویا جان چھوٹ جاتی ہے اور قرون وسطیٰ کے جاہل پادریوں نے سائنسی ارتقاء کے خلاف جو حاذ آرائی کی تھی اس سے انتقام کی بیاس کو تسلیم مل جاتی ہے۔ اس کے بر عکس اسلام اور مسلم علماء کبھی بھی علمی، عقلی اور سائنسی ترقی کے دشمن نہیں رہے اس لئے سائنس اور مذہب کے درمیان دشمنی کی یہ فضا مشرق میں پیدا نہ ہو سکی جو پورپ اور مغربی دنیا پر چھائی ہوتی ہے۔ بلکہ دینی علوم میں اجتہادی بصیرت رکھنے والے تاریخ، کیمیا (کیمیسری)، طبیعتیات (فرکس) وغیرہ میں بھی مہارت رکھتے تھے۔ چنانچہ اب سے تین سو سال قبل شاہ ولی اللہ دہلوی رحمۃ اللہ علیہ نے نظام کائنات کے بارے میں اپنے ذور کی سائنسی معلومات پر قرآن حکیم کی روشنی میں غور کر کے تخلیق و تدبیر عالم کے جو اصول بیان کئے ہیں وہ جہاں عقل اور تجربے کی کسوٹی پر پورے اترتے ہیں وہیں قرآن حکیم سے بھی ان کی مکمل تائید ہوتی ہے۔

شاہ صاحبؒ نے واضح کیا ہے کہ اس کائنات کا نظام خود کا مرشینی نظام نہیں، بلکہ اس کا ایک خالق اور مدیر ہے جو کمال علم و قدرت اور زبردست حکمت کے ساتھا اپنے محکم قوانین کے مطابق اس عالم کا نظام چلا رہا ہے۔ اپنی ماہیہ ناز تحقیقی کتاب ججۃ اللہ البالغہ کے مختلف ابواب میں انہوں نے تدبیر عالم کے جو قوانین بیان کئے ہیں، ہم ان کو ایک ترتیب کے ساتھ یہاں ایک جگہ بیان کرنے کی کوشش کریں گے۔

### تدبیر عالم کے بنیادی قوانین

قرآن حکیم کی تعلیمات سے جن کی تصدیق مشاہدے سے بھی ہوتی ہے، یہ معلوم ہوتا ہے کہ اس کائنات کا وجود اور اس کے اندر رونما ہونے والے واقعات وحوادث درج ذیل اسباب سے رونما ہوتے ہیں:

- ۱) عناصر اور موجودات کے وہ خواص جو اللہ تعالیٰ نے ان کے اندر ودیعت کئے ہیں، علم طبیعتیات (فرکس) میں ان ہی خواص کو زیر بحث لا یا جاتا ہے۔ قرآن مجید میں عناصر کے ان اثرات کی تصدیق جگہ جگہ موجود ہے۔
- ۲) عناصر سے مرکب مختلف انواع کے خواص سے، مثلاً عناصر کا جو مرکب شیر

(Lion) بنتا ہے اس کی جسمانی ساخت، اس کی غذائی ضروریات اور اس کے مزاجی رجحانات سب شیر کی نوع کے مطابق ہوتے ہیں۔ اسی طرح دیگر انواع مثلاً ہرلنگی، چوباً، سانپ اور نیولہ یا انسان ہیں۔ حیوانات کے علاوہ بنا تات کی مختلف انواع اور جمادات اور معدنیات کی مختلف اقسام کے خواص کا یہی حال ہے۔ چنانچہ عناصر کے کسی مرکب کے بارے میں یہ فیصلہ کہ وہ مثلاً کبھوڑ بنے، ان معاملات کا بھی فیصلہ کر دیتا ہے کہ اس کا درخت، اس کے پتے، اس کے پھول اور اس کے پھل ان خصوصیات کے حامل ہوں گے جو کبھوڑ کی نوع کے ساتھ مخصوص ہیں۔

۳) دور حاضر میں حیوانی و بنا تی جیمز (genes) کے بارے میں جو تحقیقات ہوئی ہیں ان سے تو معلوم ہوتا ہے کہ ہر جین کے اندر نہ صرف نوعی خصوصیات بلکہ ہر فرد کی خصوصیات کا بھی کمل خاکہ موجود ہوتا ہے، حتیٰ کہ کسی فرد کا ایک جین لے کر اگر اس کو قدرت کے تخلیقی نظام سے گزارا جائے تو اس سے اس فرد کی ہبہ نقل تیار ہو جائے گی جس طرح کسی تحریر کی فوٹو کا پی ہوتی ہے۔ چنانچہ متعدد جانوروں کی کلوں تیار بھی کی جا چکی ہیں۔ صحیح بخاری اور مسلم کی ایک متفق علیہ حدیث میں آیا ہے کہ رحم مادر میں بچے کی تخلیق کا عمل ابھی جاری ہی ہوتا ہے کہ اللہ کے حکم سے ایک فرشتہ ہر بچے کے بارے میں یہ باتیں آ کر لکھ دیتا ہے:

(۱) اس کو دنیا میں کتنی مہلت عمل دی جائے گی۔

(۲) وہ اس مہلت میں کس کردار کا مظاہرہ کرے گا۔

(۳) وہ کامیاب اور خوش بخت ہو گایا نا کام اور بد قسمت۔

(۴) اس کو کتنا رزق عطا کیا جائے گا۔

مسلم شریف کی ایک اور حدیث میں ہے:

”ہر چیز (ٹھیک ٹھیک) منصوبے (تقدر) کے مطابق ہوتی ہے، حتیٰ کہ کسی شخص کا نا امیل اور نادان ہونا یادانا اور باصلاحیت ہونا“۔

۴) مختلف مفرد عناصر کے باہم ملنے سے مخصوص اثرات اور خواص رکھنے والے

کچھ دوسرے مرکبات کا پیدا ہو جانا۔ مثلاً بھاپ، مختلف قسم کی گیسیں، مختلف معدنیات، نباتات، حیوانات اور دیگر تمام مخلوقات..... جن کی بناوٹ میں ایک سے زیادہ عنابر شامل ہوتے ہیں۔ قرآن مجید میں فرعون کے سامنے حضرت موسیٰ کے خطاب کو بیان کرتے ہوئے ارشاد ہے:

﴿الَّذِي جَعَلَ لَكُمُ الْأَرْضَ مَهْدًا وَسَلَكَ لَكُمْ فِيهَا سُبُّلًا وَأَنْزَلَ مِنَ السَّمَاءِ مَاءً فَأَخْرَجَنَا بِهِ أَرْوَاجَانِ نَبَاتٍ شَتَّى ۗ كُلُوا وَارْعُوا أَنْعَامَكُمْ ۗ إِنَّ فِي ذَلِكَ لَآيَاتٍ لِأُولَى النُّهَىٰ ۗ مِنْهَا خَلَقْنَاكُمْ وَفِيهَا نَعِيْدُكُمْ وَمِنْهَا نَحْرِجُكُمْ تَارَةً أُخْرَىٰ ۗ﴾ (طہ: ۵۳-۵۵)

”(ہمارا رب وہ ہے) جس نے تمہارے لئے زمین کا فرش بچھایا، اور اس میں تمہارے چلنے کو راستے بنائے، اور آسمان سے پانی برسایا، پھر ہم نے اس سے نباتات کے مختلف جوڑے اگا دیئے۔ تم (بھی) کھاؤ اور اپنے مال موشیٰ بھی چڑھاو۔ اس میں عقل والوں کے لئے یقیناً بڑی نشانیاں ہیں۔ ہم نے تم کو اسی (زمین) سے پیدا کیا ہے، پھر ہم تم کو اسی میں واپس لوٹا کریں گے اور اسی سے تم کو ایک بار پھر باہر لا کریں گے۔“

یہ چاروں اسباب جن کو بالاختصار اور بیان کیا گیا ہے ایسے اسباب ہیں جو ہمارے تجربے اور مشاہدے سے گزرتے ہیں۔ ان اسباب کا وجود میں آنا اور اپنے خواص و اثرات کا انہما کرنا اللہ تعالیٰ کی دو صفات کے تحت ہے:

(وہ) ابداع: یعنی کسی مادے کے بغیر کسی چیز کو عدم سے وجود میں لانا۔ اللہ

تعالیٰ کا ارشاد ہے:

﴿بَدَيْعُ السَّمَوَاتِ وَالْأَرْضِ﴾ (البقرة: ۱۱۷)

”(وہ) آسمانوں اور زمین کا موجود ہے۔“

ایک حدیث شریف میں آیا ہے:

﴿كَانَ اللَّهُ وَلَمْ يَكُنْ شَيْءٌ﴾

”اللہ اس وقت بھی موجود تھا جب کچھ اور (موجود) نہ تھا۔“

(وہ) خلق: دوسری صفت خلق ہے، یعنی موجود مادے کے ذریعہ کسی چیز کو وجود

میں لانا۔ صفتِ خلق کا مشاہدہ تو ہر شخص ہم وقت کر رہا ہے۔ ہم تو ابداع اور خلق دونوں کو اللہ تعالیٰ کی طرف منسوب کرتے ہیں اور اسی پر یقین رکھتے ہیں۔

تاہم تھوڑی دیر کے لئے اگر یہ تسلیم کر بھی لیا جائے کہ مادے کے اندر آغاز کائنات میں جو مفروضہ زور دار و حماکہ ہوا تھا، اس کی وجہ سے ماڈے نے یہ سب شکلیں خود بخود اختیار کر لیں، تو بھی بے شمار سوالات لا ٹیکل رہ جاتے ہیں۔ مثلاً:

۱) زمین سورج سے موجودہ فاصلے پر رہ کر ہی کیوں سورج کے گرد گھوم رہی ہے؟ کہ سورج کی اتنی ہی حرارت کرہ ارض کو ملے جتنی حرارت سے یہاں کا کاروبار حیات چل رہا ہے۔ ذرا فاصلہ زیادہ ہو جاتا تو زمین پر برف ہی برف ہوتی، یا ذرا فاصلہ کم ہو جاتا تو زمین کی ہر چیز جل بھن جاتی ہے اور دونوں صورتوں میں یہاں زندگی ناممکن ہو جاتی۔

۲) زمین اپنے محور پر ۲۷ ڈگری ہی بھکے بھکے کیوں گردش کر رہی ہے۔ اگر جھکاؤ کچھ زیادہ یا کچھ کم ہوتا ہے تو رات و دن کی آمد و شد کا نظام یہ نہ ہوتا جو اس وقت ہے اور جو نظام کرہ ارض پر بقاۓ حیات کا وسیلہ ہے۔

۳) زمین سورج کے گرد جس بیضوی دائرے میں گھوم رہی ہے اس دائرة کی شکل اور وسعت میں کچھ کمی یا زیادتی کیوں نہ ہو گئی کہ موسموں کا موجودہ تغیر جو زندگی کے ساتھ ساز گا رہے وہ نہ ہوتا۔

۴) اور سب سے اہم سوال یہ کہ زندگی اور حکمت و دانائی جو خود ماڈے میں موجود ہیں وہ ماڈے سے پیدا ہونے والی مخلوق کو کہاں سے مل گئیں؟

یہ چند بڑے بڑے سوالات تو ہم نے بطور مثال بیان کئے ہیں۔ ورنہ یہاں تو قدم قدم پر اسی طرح کے بے شمار سوالات پیدا ہوتے ہیں، جن سوالات میں سب سے اہم سوال یہ ہے کہ ان عناصر اور موجودات میں یہ ہم آہنگی کیسے پیدا ہو گئی ہے جس کا ہمہ وقت ہم مشاہدہ کر رہے ہیں۔

حضرت شاہ ولی اللہ نے قرآن حکیم کی روشنی میں واضح کیا ہے کہ یہ ہم آہنگی اسی

”مدیر عالم“ کی منصوبہ بندی اور تدبیر کا نتیجہ ہے جو اس کائنات کا موجہ اور خالق ہے۔ سورۃ الامر میں اللہ تعالیٰ نے اسی حقیقت کی پرده کشائی کرتے ہوئے ارشاد فرمایا ہے:

﴿خَلَقَ السَّمَاوَاتِ وَالْأَرْضَ بِالْحَقْقِ يُكَوِّرُ اللَّيلَ عَلَى النَّهَارِ وَيُكَوِّرُ النَّهَارَ  
عَلَى الَّيلِ وَسَخَرَ الشَّمْسَ وَالْقَمَرَ كُلُّ يَجْرِي لِأَجْلٍ مُسَمًّى لَا هُوَ  
الْغَرِيبُ الْفَقَارُ ﴾ خَلَقْنَا مِنْ نَفْسٍ وَاحِدَةً ثُمَّ جَعَلَ مِنْهَا زَوْجَهَا وَأَنْزَلَ  
لَكُم مِنَ الْأَنْعَامِ ثَمَنِيَّةً أَرْوَاجٍ يَخْلُقُكُمْ فِي بُطُونِ أُمَّهَتُكُمْ خَلْقاً مِنْ  
خَلْقِ فِي ظُلْمَتِ ثَلَاثَةٍ ذَلِكُمُ اللَّهُ رَبُّكُمْ لَآ إِلَهَ إِلَّا هُوَ فَإِنَّ  
تُضْرِفُونَ﴾ (آیات: ۶۵)

”اس نے آسمانوں اور زمین کو ایک معین مقصد کے ساتھ پیدا کیا ہے۔ وہ رات کو دن پر اور دن کو رات پر لپیٹتا ہے اور اس نے سورج اور چاند کو خدمت میں لگادیا ہے۔ سب ایک مقررہ مدت کے لئے سرگرم ہیں۔ سنو! وہی غالب اور (غلظیوں) کی بہت پرده پوشی کرنے والا ہے۔ تم کو اس نے ایک ہی متفسس سے پیدا کیا، پھر اسی سے اس کا جوڑا بنایا اور تمہارے لئے چوپاؤں میں سے آٹھ جوڑے بنائے۔ تمہاری ماوں کے پیٹ میں تین تاریکیوں (پردوں) کے اندر وہ تم کو ایک بناوٹ کے بعد دوسرا بناوٹ میں تخلیق کرتا ہے۔ یہی اللہ تو تمہارا رب (مالک، پروردگار) ہے۔ اسی کے لئے (اس کائنات کی) بادشاہی ہے، اس کے علاوہ کوئی اللہ (معبوڈ، اختیار و اقتدار کا مالک) نہیں، پھر تم کو کس طرف پھیرا جا رہا ہے؟

سورۃ الشوریٰ کی آیات ۵۰، ۵۹ میں ارشاد ہوا ہے کہ:

﴿لِلَّهِ مُلْكُ السَّمَاوَاتِ وَالْأَرْضِ يَخْلُقُ مَا يَشَاءُ يَهْبِطُ لِمَنْ يَشَاءُ إِنَّا  
وَيَهْبِطُ لِمَنْ يَشَاءُ الْذُكُورُ ﴾ أَوْ يُرِثُ وَخْفَهُمْ ذُكْرَ أَنَا وَإِنَّا  
وَيَخْلُقُ مَنْ يَشَاءُ عَقِيمًا إِنَّهُ عَلِيمٌ قَدِيرٌ﴾

”اللہ تعالیٰ (کردار و اخلاق کی آزمائش کے لئے) کسی انسانی جوڑے کو لڑکیاں ہی لڑکیاں، کسی جوڑے کو لڑکے ہی لڑکے اور کسی کو لڑکیاں اور لڑکے دونوں ہی عطا کرتا ہے اور جس جوڑے کو چاہتا ہے بے اولاد رکھتا ہے بے شک

وہ علم والا، قادر والا ہے۔

اللہ تعالیٰ کا یہ تحلیقی عمل اسی طرح زمانہ ماقبل تاریخ سے چلا آ رہا ہے لیکن اس میں اس کی منصوبہ بندی کی شان پوری طرح جلوہ گر ہے۔ چنانچہ دنیا کے کسی بھی خطے اور کسی بھی قوم کے اندر مردوں اور عورتوں کی تعداد میں کبھی اتنا زیادہ عدم تناسب نہیں رونما ہوا کہ ان کے باہمی جوڑے سے نہ بن سکیں اور معاشرہ انتشار کا شکار ہو جائے۔

پھر اس مدیر عالم نے مخلوق کے ساتھ اپنی رحمت و شفقت کے تقاضے کے مطابق تدبیر عالم کے لئے کچھ اصول مقرر فرمائے ہیں جن کے مطابق کمال حکمت کے ساتھ وہ اس کائنات کا نظم چلا رہا ہے۔ ان اصولوں میں سے بعض اصول جو ہماری فہم کی گرفت میں آ سکتے ہیں اور جو قرآن حکیم میں بیان فرمادیئے گئے ہیں، ان اصولوں کو ہم شاہ ولی اللہ کی تشریع کی روشنی میں بیہاں بیان کر رہے ہیں:

۱) ان میں سے پہلا اصول یہ ہے کہ اللہ تعالیٰ نے تمام عناصر میں جو اثرات و خواص رکھے ہیں وہ ان سے جدا نہ ہوں۔ آگ کا کام جلانا ہے تو وہ ہمیشہ یہ کام کرے۔ پانی سے ہمیشہ برودت و رطوبت پیدا ہوؤہ بلندی سے پتی کی طرف رواں ہو، اپنی سطح برادر کھے اور جس برتن یا جگہ پر ہوؤہی شکل اختیار کرے۔

اسی طرح مخلوقات کی مختلف انواع اور اقسام میں جو خصوصیات رکھی ہیں وہ ان میں موجود ہیں۔ درندے گوشت کھائیں، چوپائے گھاس سے بھوک مٹائیں، پرندے ہواں میں اڑیں، مچھلیاں پانی میں تیریں اور اپنے لئے آسیجن پانی سے حاصل کریں۔ انسان سیدھا کھڑا ہو، اپنے ہاتھوں کو آزادانہ استعمال کرے، بول چال کی قدرت رکھتا ہو اور معلومات کو جمع کر کے ان سے غیر معلوم کا علم حاصل کر لے۔

۲) دوسرا اصول یہ ہے کہ ان عناصر اور موجودات میں ظاہری تصادم اور نکراو کے نتیجے میں ان کے درمیان ایسی ہم آہنگی اور توانی پیدا ہو جائے جس سے کائنات کا نظام نہ صرف قائم رہے بلکہ ترقی اور بہتری کی جانب رواں دواں رہے۔ چنانچہ دھوپ کی حرارت اور پانی کی برودت اور رطوبت کے باہمی ظاہری نکراو سے بھاپ وجود

میں آجائے جو بادلوں اور بارش کی شکل اختیار کر کے روئے زمین میں زندگی اور روئیدگی کا ذریعہ بنے۔ اس طرح دنیا میں مجموعی طور پر نفع بخش اشیاء کو باقی رکھا جائے اور جو اشیاء افادت سے خالی ہوں یا نقصان دہ ہوں ان کو مٹا دیا جائے۔ جیسا کہ قرآن مجید میں ارشاد ہے:

**﴿فَإِمَّا الزَّبَدُ فَيَذْهَبُ جُفَافَةً، وَإِمَّا مَا يَنْفَعُ النَّاسَ فَيَمْكُثُ فِي الْأَرْضِ﴾** (الرعد: ۱۷)

”اور جو چیز انسانوں کے لئے فائدہ مند ہے وہ زمین میں باقی رہ جاتی ہے، رہا جھاگ تو وہ خشک ہو کر مٹ جاتا ہے۔“

قرآنی اصول کے مطابق تنازع للبقاء (Struggle for Existence) نہیں بلکہ تواافق للبقاء (Hormony for Existence) اور بقاء اصلاح نہیں بلکہ بقاء افع کے قانون کائنات میں سرگرم عمل ہیں۔

۳) مذکورہ بالا اصول صرف کہہ ارض میں ہی نہیں بلکہ پوری کائنات میں کارفرما ہیں۔ چنانچہ سورج اور چاند اور زمین کی دونوں گردشیں سب ان ہی اصولوں پر عمل پیرا ہیں۔ اللہ تعالیٰ کا ارشاد ہے:

**﴿وَسَخَّرَ لَكُمُ الَّلَّلَ وَالنَّهَارَ وَالشَّمْسَ وَالقَمَرَ وَالنُّجُومُ مُسَخَّرٌ**

**بِأَمْرِهِ إِنَّ فِي ذَلِكَ لَا يَنْتَ لِقَوْمٍ يَعْقِلُونَ﴾** (النحل: ۱۲)

”اور اس نے خدمت میں لگا دیا ہے رات اور دن کو اور شمس و قمر کو اور ستارے بھی اس کے حکم سے خدمت میں لگے ہوئے ہیں۔ بے شک اس میں سمجھنے والی قوم کے لئے نہایاں ہیں۔“

۴) انسان کا طبعی وجود بھی انہی قوانین کا پابند ہے جن کی پابندی دنیا کی دیگر تمام مخلوقات، نباتات اور حیوانات کر رہے ہیں۔

تاہم انسان دیگر تمام مخلوقات سے اپنی عقلی اور فکری صلاحیت کی بنیاد پر کچھ الگ قوانین کا پابند ہے۔ اس کی اس عقلی صلاحیت کو شاہ ولی اللہ اسلامی تعلیمات کی روشنی

میں روح مملوتوی کہتے ہیں جو اس حیوانی عقل سے بہت مختلف اور برتر ہے جس کا مشاہدہ حیوانات کے اعمال میں کیا جاتا ہے۔ جہاں تک حیوانی عقل کا تعلق ہے اس کے تحت انسان بھی دیگر حیوانات کی طرح اپنی جسمانی ضروریات کے لئے مناسب غذا، موسیٰ حالات سے بچنے کے لئے مناسب پناہ گاہ، دشمنوں سے بچنے کے لئے مناسب دفاع اور اپنی نسل کی بقا کے لئے جسی مطالبہ کو پورا کرتا ہے۔

تاہم انسان کے اندر جو روح مملوتوی موجود ہے اس کے تقاضے دیگر حیوانات کے تقاضوں سے یکسر مختلف ہیں۔ ان تقاضوں میں ایک تقاضا یہ ہے کہ وہ اپنے اعمال میں خیر و شر کی تمیز قائم کرتا ہے۔ اس تمیز کے مطابق وہ ایک طرف اپنے معاشرے میں ایسے ضوابط جاری کرتا ہے جن کے تحت اچھے کام کرنے والے کو انعام اور برے کام کرنے والے کو سزا مل سکے۔ نیز جن اعمال پر وہ اپنے ضوابط کے تحت جزا اور سزا نہیں دے پاتا ان کے بارے میں توقع کرتا ہے کہ ان پر بھی کسی نہ کسی طرح کی جزا اور سزا ملے۔ پھر اس کی توقع کے مطابق کچھ انفرادی معاملات میں اور اکثر اجتماعی اعمال کی جزا اور سزا کا ظہور بھی ہوتا ہے۔ تاہم بہت سے اچھے کاموں پر انعام، اسی طرح برے کاموں پر سزا، انسان کی توقع کے مطابق نظر نہیں آتی بلکہ بعض وقت تو نتائج توقع کے بالکل برعکس ظاہر ہوتے ہیں۔

(۵) اس مشاہدے سے دنیا میں ہونے والے حالات و واقعات کے ظہور کا پانچواں اصول یہ معلوم ہوتا ہے کہ اعمال خیر اور اعمال شر کے اثرات و نتائج جزا اور سزا کی صورت میں ظاہر ہوں۔ اور اگر بعض صورتوں میں فوری طور پر ایسا نہ ہو سکے تو کچھ مدت گزر جانے کے بعد حتیٰ کہ انسانی زندگی کے خاتمے کے بعد ان نتائج کو انسانی فطرت کے تقاضوں کے مطابق ضرور ظاہر ہونا چاہئے۔

ان پانچ اصولوں میں سے پہلے چار اصول تو سائنس دانوں اور ماڈل پرستانہ فکر رکھنے والوں کے نزد یک بھی مسلم ہیں، البتہ پانچواں اصول جو اگرچہ انسانی فطرت کا تقاضا ہے اور تجربات سے ثابت شدہ ہے مگر ”ذهب دشنی“ کے تحت اسے یہ لوگ کم از

کم زبان سے ماننے پر آمادہ نہیں۔

### اسباب میں تصادم اور تدبیر عالم کے تقاضے

مذکورہ بالا اصول و قوانین کے تحت نظام عالم بغیر کسی خلل کے رواں دواں ہے۔ ان اصولوں اور قوانین کے بے لائق اور بے لچک عمل ہی کو دیکھ کر ماڈہ پرستوں نے یہ رائے قائم کر لی کہ یہ کائنات ایک خود کار نظام کے مطابق کام کر رہی ہے چنانچہ اس کو چلانے کے لئے کسی مدیر کی ضرورت نہیں، بلکہ ماڈے میں ایک بار جو حرکت پیدا ہوئی اس حرکت نے اس پوری مشین کو متحرک کر دیا اور اب سارے واقعات و حادث اور تمام موجودات اسی مشینی حرکت سے رونما ہو رہے ہیں۔

جبکہ قرآن حکیم نے متعدد آیات میں واضح کیا ہے کہ اللہ تعالیٰ نے تمام عناصر کو ان کے خواص کے ساتھ نہ صرف پیدا کیا بلکہ ان عناصر اور ان کے خواص کو اپنے منصوبوں کے لئے اپنے ارادہ و اختیار کے ساتھ استعمال بھی کر رہا ہے، کیونکہ وہ صرف خالق نہیں بلکہ مدیر بھی ہے۔ جیسا کہ ارشاد ہے:

﴿وَرُبُّكَ يَعْلَمُ مَا يَشَاءُ وَيَخْتَارُ مَا كَانَ لَهُمُ الْخَيْرَةُ﴾ (القصص: ۶۸)

”اور تیراب جو چلتا ہے پیدا کرتا ہے اور (اس پیدا کرنے میں) انتخاب کرتا ہے۔ (انتخاب کا یہ اختیار ان کو حاصل نہیں۔“

دوسری جگہ ارشاد ہے:

﴿هُنَدِيرُ الْأَمْرَ مِنَ السَّمَاءِ إِلَى الْأَرْضِ ثُمَّ يَغْرُجُ إِلَيْهِ فِي يَوْمٍ كَانَ مِقْدَارُهُ

الْفَسْنَةِ مِمَّا تَعْلَمُونَ﴾ (السجدۃ: ۵)

”وہ آسمان (اوپر) سے زمین (ینچے) تک نظم کا منصوبہ جاری کرتا ہے پھر اسی کی طرف یہ منصوبہ واپس جاتا ہے اور یہ سارا کام ایک دن میں مکمل ہوتا ہے جو دن تمہاری لگنی کے حساب سے ایک ہزار سال کے برابر ہے۔“

اس تدبیر اور منصوبہ بندی کے بے شمار نمونوں کا تذکرہ قرآن حکیم میں موجود ہے۔ تاہم ان نمونوں کے بیان میں اس دور کی معلومات ہی سے استفادہ کیا گیا ہے تاکہ سامعین اور مخاطبین بات کو سمجھ سکیں۔ پھر بھی ان میں کوئی ایسی بات نہیں کہی گئی ہے

جو آج تک کے کسی سائنسی تجربے سے متصادم ہو۔

اختصار کے تقاضے کو لمحہ ظارکتہ ہوئے ہم یہاں صرف ایک قرآنی نمونہ پیش کر رہے ہیں جس کا ذکر سورۃ الشوریٰ کی آیت ۳۹ اور ۵۰ میں ہے۔ ان دونوں آیتوں میں اللہ تعالیٰ کے تخلیقی انتخاب کا ذکر ہے کہ اللہ تعالیٰ نے انسانوں کو دنیا میں آزمائش کے جس مقصد سے بھیجا ہے اس مقصد کی تکمیل کے لئے وہ انتخاب تخلیق کے تحت کس طرح خود فیصلے فرماتا ہے:

﴿إِلَهُ الْمُلْكُ السَّمَوَاتِ وَالْأَرْضِ ۖ يَخْلُقُ مَا يَشَاءُ ۖ يَهْبِطُ لِمَنْ يَشَاءُ إِنَّا  
وَيَهْبِطُ لِمَنْ يَشَاءُ الَّذِكُورُ ۗ أَوْ يُرْزُقُهُمْ ذُكْرَنَا وَإِنَّا ۚ وَيَجْعَلُ مَنْ  
يَشَاءُ عَقِيمًا ۗ إِنَّهُ عَلِيمٌ فَدِيرٌ﴾

”اللہ کے لئے آسمانوں اور زمین کی پادشاہی ہے، جس چیز کا انتخاب کرتا ہے اسے پیدا کرتا ہے“ (چنانچہ) جس کو چاہتا ہے لڑکیاں ہی لڑکیاں عطا کر دیتا ہے اور جس کو چاہتا ہے لڑکے ہی لڑکے دے دیتا ہے، یا لڑکے اور لڑکیاں دونوں ہی عطا فرمادیتا ہے، اور جس کو چاہتا ہے بانجھ کر دیتا ہے پیش کردیتا ہے اور قدرت بھی“۔

ظاہر ہے کہ انسان کے کس جوڑے کو کیا دے کر اور کیا نہ دے کر آزمانا ہے اس کا فیصلہ اللہ کا وہ علم ہی کر سکتا ہے جو ماضی حال اور مستقبل کے ہر معاملہ پر محیط ہے اور جو اپنے علم کے مطابق تخلیق کرنے پر پوری قدرت بھی رکھتا ہے۔ بے شک وہ علیم وقدیر ہے۔

تاہم اس سلسلہ میں سب سے اہم پہلو یہ ہے کہ جب سے انسانی تاریخ کا علم حاصل ہے اس وقت سے آج تک ایسی کوئی مثال نہیں کہ اس تخلیقی رنگارنگی کے نتیجے میں مردوں اور عورتوں کی عددی نسبت کے اندر کسی قوم یا ملک میں کبھی اتنا عدم توازن پیدا ہو گیا ہو جس کی وجہ سے مردوں اور عورتوں کے جوڑے بننے میں غیر معمولی مشکلات پیدا ہو جائیں۔ اس لئے کہ اللہ تعالیٰ قدرت رکھنے کے ساتھ علم بھی رکھتا ہے۔ چنانچہ اس کی قدرت سے جو تخلیق ہوتی ہے وہ اس کے علم کی روشنی میں تیار ہونے والے منصوبے کے عین مطابق ہوتی ہے۔ چنانچہ بھی غیر معمولی عدم توازن پیدا نہیں ہوا، ورنہ اگر لڑکیوں

اور لڑکوں کی پیدائش کا دار و مدار محض بخت و اتفاق پر ہوتا تو تاریخ میں کبھی تو کسی علاقے میں یہ ہوتا کہ ایک مرد کے پیچھے مثلاً چپاس عورتیں ہوتیں یا اس کے بر عکس صورتی حال رونما ہو جاتی۔ کیا تدبیر عالم کے ثبوت کے لئے یہی ایک مشاہدہ کافی نہیں؟ آئیے اب ہم اپنے دور کے چند واقعات پر غور کریں کہ کس طرح اللہ کی تدبیر و حکمت سے تمام تخلیقی منصوبے مکمل ہو رہے ہیں:

۱) پاکستان کے سب سے بڑے شہر کراچی کی آبادی قیام پاکستان سے قبل اڑھائی لاکھ نفوس پر مشتمل تھی۔ اس آبادی میں ایندھن کی گھریلو اور صنعتی ضروریات سندھ کے جنگلات کی لکڑی اور کٹلے یا بلوچستان وغیرہ باہر سے آئے ہوئے معدنی کٹلے سے پوری ہوتی تھیں، مگر قیام پاکستان کے بعد جب اس آبادی میں تیزی سے اضافہ ہوا اور یہ ایک کروڑ تک چھپنچھیلی تو اللہ تعالیٰ نے زمین کی تہوں میں لاکھوں برس سے مخفی گیس کے اس خزانے کا سراغ دے دیا جو پاکستان کی نوزائدہ مملکت کے لئے قدرت نے چھپا رکھا تھا۔

۲) اب سے چند صد یوں قبل معاشرتی سائل کے بعض ماہرین نے جب یہ دیکھا کہ انسانی آبادی میں ضرب (multiplication) کے اصول پر جو اضافہ ہو رہا ہے اگر بلا روک ٹوک یہ اسی طرح بڑھتا رہا تو وسائل رزق اس آبادی کے لئے کافی نہ ہوں گے، کیونکہ وسائل رزق میں جو اضافہ ہو بھی رہا ہے وہ ضرب کے اصول پر نہیں بلکہ یہ محدود اضافہ سابقہ مقدار میں صرف جمع (addition) ہوتا ہے، لہذا انسانوں کو ضبط تولید پر عمل کرنا چاہئے تاکہ آبادی کا سائز اور غذائی پیداوار میں مطابقت باقی رہے اور انسانوں کی آبادی کو فاقہ کشی یا جنگوں اور وباوں سے کم کرنے کی ضرورت پیش نہ آئے۔ لیکن ان حساب لگانے والوں کو یہ علم نہ تھا کہ مشینی زراعت اور مصنوعی کھاد کے استعمال سے نیز جنینک انجینئر ٹک کے ذریعہ غیر معمولی پیداوار دینے والے بیجوں کی تیاری سے غدائی پیداوار میں کتنا زبردست اضافہ ہو جائے گا۔ چنانچہ ضبط تولید کی تحریک پر کئی صد یاں گزر جانے کے باوجود اس تحریک سے آبادی میں اضافہ تو نہ رک

سکا البتہ تدبیرِ الہی نے غذائی پیداواروں میں اتنا اضافہ کر دیا ہے کہ آبادی میں غیر معمولی اضافے کے باوجود آج بھی غذائی اجتناس اصل ضرورت سے زائد ہیں، اگرچہ انسانوں کی غیر منصفانہ تقسیم کی وجہ سے بعض خطے بھوک کی لعنت میں جتلائیں۔

۳) تخلیقِ دنیا کے وقت سے برا عظیم امریکہ نہ صرف اپنے تمام معدنی ذخائر اور نباتی پیداواروں کے ساتھ موجود تھا بلکہ ہماری پرانی دنیا اور اس تھی دنیا میں اس وقت آنا جانا بھی ہوتا تھا جب جنوبی افریقہ اور جنوبی امریکہ باہم خشکی کے راستے سے ملے ہوئے تھے۔ اسی طرح انتہائی شمال میں جاپان اور الاسکا کے درمیان خشکی کا راستہ موجود تھا اور سمندر کی طغیانی نے ان دونوں راستوں کو اپنی لپیٹ میں نہیں لیا تھا۔

مگر پھر تدبیرِ الہی نے جب امریکہ کے تمام خزانوں کو سر بھر (Seal) کرنے کا فیصلہ کر لیا تو معلوم دنیا سے اس کا رابطہ کاٹ دیا گیا۔ ہزار ہاہرس پہلے جو لوگ پرانی دنیا سے امریکہ گئے وہ دیہیں پھنس کر رہے گئے۔ ان کی تہذیبی اور تمدنی ترقی بھی منجد کر دی گئی۔ وہ وحشی جانوروں کے ساتھ انہی کی طرح جنگلوں میں زندگی گزارتے رہے۔ یہاں تک کہ اللہ کی حکمت اور اس کی منصوبہ بندی کے مطابق وہ وقت آیا جب امریکہ میں قدرت کے خزانوں کی مہر توڑی گئی اور مغرب کی طرف سمندر کے راستے سفر کر کے مشرق میں ہندوستان اور مصالحے کے جزاً تک پہنچنے کی توقع لے کر قسمت آزمائے والا کو لمبیں بالکل اتفاقاً امریکہ کے ساحل پر پہنچ گیا۔ پھر تو یہاں کے معدنی ذخائر اور زرخیز زمین کی کہانیاں سن کر یورپیں اقوام میں امریکہ کو آباد کرنے کی ایک دوڑگ گئی۔ چنانچہ ترقی کی رفتار تیز کرنے کے لئے یہاں کے وحشی قبائل کو زیر کرنے کے علاوہ شدید موکی حالات کے مقابلے کے لئے یورپیں آباد کار افریقہ سے غلاموں کے جہاز بھر بھر کر لائے تاکہ ان کو پر مشقت کا موس میں بے در لیغ استعمال کیا جائے۔ اس کا نتیجہ یہ نکلا کہ امریکہ کا تاریک برا عظیم صرف ایک دو صدیوں میں مہذب دنیا کی اس سطح پر پہنچ گیا جس سطح پر یہ مہذب دنیا ہزار ہا سال میں پہنچ تھی۔ اور آج تو نوبت یہ آگئی ہے کہ امریکہ پوری مہذب دنیا کا امام بنتا ہوا ہے، اگرچہ ”فیضانِ سماوی“ سے محروم ہونے کے

باعث وہ امامِ حلالت ہی ہے۔ جیسا کہ اللہ تعالیٰ نے فرعون اور اس کے اعوان والنصار  
کے بارے میں ارشاد فرمایا:

﴿وَجَعَلْنَاهُمْ أَيْمَةً يَدْعُونَ إِلَى النَّارِ ۚ وَيَوْمَ الْقِيَمَةِ لَا يُنْصَرُونَ ۗ وَاتَّغْنُهُمْ فِيٰ

هَذِهِ الدُّنْيَا لَعْنَةً ۖ وَيَوْمَ الْقِيَمَةِ هُمْ مِنَ الْمُفْبُوحِينَ ۝﴾ (القصص: ۴۱-۴۲)

”اور ہم نے ان کو اس طرح کے پیش رو (امام) بنا دیا جو آگ کی طرف (دنیا  
کو) دعوت دیتے تھے، اور قیامت کے دن وہ کہیں سے کوئی مدد نہ پاسکیں گے۔  
اور ہم نے اس دنیا میں ان کے پیچھے لعنت لگا دی، اور قیامت کے دن ان کو  
انہی رسوائی کے مقام پر رکھا جائے گا۔“

یہ اور اسی جیسے بے شمار مشاہدات سے یہ حقیقت ثابت ہوتی ہے کہ یہاں کے تمام  
واقعات و حوادث ایک حکیم اور دانا ہستی کے ارادہ و اختیار کے تحت وجود و ظہور میں  
آتے ہیں، البتہ تدبیر عالم کے لئے اس علیم و قدری اور حکیم و خبیر ہستی نے کچھ اصول مقرر  
کر دیتے ہیں۔ چنانچہ وہ اپنے ارادہ و اختیار سے انہی اصولوں کے مطابق عالم کے نظم  
کو چلا رہا ہے۔

ظاہر ہے کہ ہمارا علم ناقص اور محدود ہے، اس لئے ہم ان تمام اصولوں کو تو نہیں  
جانتے جن کے مطابق عالم کا یہ کارخانہ جل رہا ہے۔ ان میں سے محض بعض اصولوں کو  
ہم جان سکتے ہیں جو ہمارے مشاہدے میں آگئے یا جن کو اللہ تعالیٰ نے خود قرآن حکیم  
میں بیان فرمادیا ہے۔ شاہ ولی اللہ کے افادات کی روشنی میں انہی میں سے کچھ کو ہم  
یہاں بیان کر رہے ہیں۔

جب کائنات کے مختلف اسباب کی موقع پر جمع ہو جائیں، ہر سب اپنے تقاضے کو  
خالہ کرنا چاہے، لیکن ان تقاضوں کے مقابلہ ہونے کی وجہ سے بیک وقت سب تقاضوں  
کا ظہور ممکن نہ ہو؛ مثلاً تلوار کی دھار کی تیزی کے نتیجے میں گردن کو کٹ جانا چاہئے، مگر  
جس کی گردن کافی جاری ہی ہے اس کے مظلوم ہونے یا اس کے ذمے دنیا یا انسانیت کی  
کوئی بہت بڑی خدمت کے عائد ہونے کا اخلاقی تقاضا یہ ہو کہ اس کی گردن نہ کئے اور  
اسے زندگی کی مزید مہلت ملے، تو اس جیسی صورتوں میں اللہ تعالیٰ کی حکمت اس سب

کے اثر کو ظاہر کرنے کا موقع عطا کرتی ہے جو ”مصلحت کلی“ سے ہم آہنگ ہوتا کہ کائنات کا موجودہ نظام اُس وقت تک محکم انداز میں چtar ہے جب تک اللہ تعالیٰ نے اس کو باقی رکھنے کا فیصلہ کیا ہے۔ چنانچہ مذکورہ بالا صورت میں مظلوم کی گردن اگر نہ کئے یا مصلح شخص پر تلوار کا اثر نہ کرے تو اندیشہ یہ ہے کہ لوگوں کا عالم اسباب اور ان کے نتائج کے ظہور کے بارے میں وہ اعتماد متزلزل ہو جائے گا جس اعتماد ہی کی بنیاد پر یہاں کا سارا نظام جل رہا ہے۔ لہذا کائنات کی ”مصلحت کلی“ کو ترجیح دیتے ہوئے مظلوم اور مصلح شخص کی گردن کث جائے گی اور اس کی زندگی کو مصلحت کلی پر قربان کر دیا جائے گا۔

تا ہم مصلحت کلی ہی کے تحت کبھی ان مادی اسباب میں:

(ا) قبض یعنی ان کی تاثیر کو سکیر کے..... با

(ب) بسط یعنی ان کے اثر کو پھیلا کر..... با

(ج) احالے یعنی ان کے اثرات کو یکسر تبدیل کر کے ”مصلحت کلی“ کا تحفظ کیا جاتا ہے۔ مثلاً سمندر کے شدید طوفانوں کو اور ساتھیوں کی شورش کو ”قبض“ کے ذریعہ اتنا کمزور کر دیا گیا کہ کوبلس بالا خر ساحل تک جا پہنچتا کہ امر یکہ کے محفوظ اور مخفی خزانوں کو دنیا کی ترقی کے لئے بروقت کھول دیا جائے اور کرہ ارض کے تمام باشندے ان سے مستفید ہو سکیں۔ یا حضرت موسیٰ ﷺ کے مੁੱکی کی طاقت کو اتنا پھیلا دیا گیا کہ اس سے قطیٰ کی موت واقع ہو گئی اور حضرت موسیٰ ﷺ کو شاہی محل سے نکل کر مدین میں بھیڑوں کی گلہ بانی مشکلات میں صبرا اور خطرات کا سامنا کرنے کی تربیت ملی۔ یا حضرت ابراہیم ﷺ جن کے ذریعے سے اس دور کی متعدن دنیا میں تو حید کی دعوت پھیلانے کا فیصلہ ہو چکا تھا جن کی اولاد میں حضرت اسماعیلؑ، حضرت اسحاقؑ، حضرت یعقوبؑ، حضرت یوسفؑ حضرت عیسیٰؑ اور نبی آخر الزماں حضرت محمد ﷺ جیسی جلیل القدر ہستیاں پیدا ہونے والی تھیں، کون مرد کی آگ میں جل کر ہلاک ہونے سے بچا لیا گیا اور آگ کے اثر کو یکسر بدلت کر اس کو سرد کر دیا گیا۔ چنانچہ وہ مہلک ہونے کے بجائے سلامتی کا گھوارہ بن گئی۔

تمذیر عالم کے سلسلہ میں قبض، بسط اور احالے کی یہ صورتیں غیر ذی روح اشیاء کے ساتھ مخصوص ہیں، لیکن ذی روح اشیاء میں الہام کی مختلف صورتوں کے ذریعہ اللہ تعالیٰ مداخلت فرماتا ہے۔ چنانچہ اسی مصلحت کے تحت کسی ظالمانہ نظام کے خاتمے اور عادلانہ نظام کے قیام کے لئے الہام کے تحت کچھ لوگ عادلانہ نظام کی پروزور دعوت دینے میں اپنی زندگیاں کھپا دیتے ہیں اور کچھ لوگ جان و مال کی ہر بازی کھیل کر بھی ظالمانہ نظام کو ختم کر دکھاتے ہیں اور نسبتاً زیادہ عادلانہ نظام دنیا میں قائم ہو جاتا ہے۔ جیسا کہ انقلاب فرانس سے ظالمانہ بادشاہی نظام ختم اور جمہوری طرز حکومت کی بنیاد پر گئی۔ اس کام میں جن لوگوں نے اپنی جانیں تک قربان کر دیں ان کے سامنے کوئی ذاتی مفاد تو نہ تھا حتیٰ کہ مرنے کے بعد وہ کسی اجر و ثواب کی امید بھی نہیں رکھتے تھے۔ اس آسمانی الہام کے تحت وہ اپنا فرض اسی طرح ادا کرنے میں لگر ہے جس طرح شہد کی کمھی اپنے الہامی فرائض ادا کرنے میں سرگرم رہتی ہے۔

یہ الہام کبھی تو دل میں ایک تیز اور مخفی اشارے کی صورت میں ہوتا ہے، کبھی خواب میں یا کوئی اور قرینہ دکھا کر یہ الہام ہوتا ہے۔ یا اللہ تعالیٰ اپنے فرشتے کے ذریعہ اپنے کسی بندے پر اسی طرح وحی نزل کرتا ہے جس کے وحی ہونے میں کسی شک کی گنجائش نہیں ہوتی، پھر اللہ کا یہ بندہ اللہ کا پسندیدہ نظام شریعت انسانوں کو پہنچاتا ہے۔ اس تفصیل سے معلوم ہوتا ہے کہ تمذیر عالم کا پہلا اصول یا پہلی بنیاد ”مصلحت کلی“ ہے جس کی وضاحت ہم نے متعدد مثالوں سے پیش کر دی۔

دوسرے اصول جو تمذیر عالم میں پیش نظر رکھا جاتا ہے وہ یہ ہے کہ اس کائنات میں اصل مقصود نوع انسان ہے۔ چنانچہ انسان کے مفاد اور بہتری کو ہر چیز پر ترجیح حاصل ہے۔ زمین کی ہر چیز انسان کے لئے پیدا کی گئی ہے۔ بڑے بڑے اجرام فلکی سب انسان کی خدمت میں لگے ہوئے ہیں۔ اسی طرح تمام ملکوئی خلائق کو بھی انسان کے سامنے بھکنے کا حکم دے کر ان کو انسان کے مفاد میں کام کرنے پر لگایا گیا ہے۔

تمذیر عالم کا تیسرا اصول یہ ہے کہ جو افراد اور اقوام اس دنیا کو بنانے اور سنوارنے

کے کام انجام دیں ان کو یہاں با اختیار بنا کر کام کرنے کا موقع دیا جائے اور بگاڑنے والوں کو اصلاح کے لئے ضروری وقت دینے کے بعد اگر وہ بگاڑنے کے عمل سے باز نہ آسیں تو ان کو اختیار و اقتدار سے معزول کر کے دوسرے مقابلاً بہتر افراد و اقوام کو اختیار و اقتدار عطا کر دیا جائے۔ قرآن مجید میں اس اصول کو بار بار بیان کیا گیا ہے۔ مثلاً:

﴿وَلَوْلَا دَفْعَ اللَّهِ النَّاسَ بِعْضَهُمْ بِبَعْضٍ لَفَسَدَتِ الْأَرْضُ وَلِكَنَّ اللَّهُ ذُو﴾

فضل على العلمين ﴿البقرة: ۲۵۱﴾

”او را اگر اللہ تعالیٰ پچھ لوگوں کو دوسرے لوگوں کے ذریعہ سے ہٹاتا نہ رہتا تو زمین میں بگاڑ پھیل جاتا، لیکن اللہ تعالیٰ تمام لوگوں پر بہت فضل کرنے والا ہے۔“

تمدیر عالم کے سلسلہ کا چوتھا اصول یہ ہے کہ اگر بادی اسباب کے اثرات کو روکنا مصلحت کلی کے خلاف ہو اور ان اسباب کے اثرات کی وجہ سے خیر و شر کی جزا اور سزا کا ظہور نہ ہو سکے یا خیر کی راہ اختیار کرنے والے کو کوئی چھوٹا یا بڑا انتقام پہنچ جائے اور شر کے علم برداروں کو بظاہر بہت ترقی ہوتی نظر آئے تو یہ اس مادی عالم کا ایک built-in نقش ہے، کیونکہ یہ اصلاً ایک مادی عالم ہے۔ مادی عالم کے اس نقش کو اس کے جوڑے (زوج) یعنی جزا اور سزا کے اس رو حانی اور ابدی عالم کے ذریعہ دور کر دیا جائے گا جہاں ہمارے موجودہ مادی قوانین کے بجائے اخلاقی اور رو حانی قوانین کی حکمرانی ہوگی۔

اسی طرح دنیا میں بھی تو اللہ تعالیٰ نے تمام موجودات کو جوڑوں کی شکل میں پیدا کیا ہے تاکہ ایک کا نقش دوسرا پورا کر دے اور دونوں مل کر اپنے مقصد تخلیق کو پورا کریں۔ جیسا کہ ارشاد باری تعالیٰ ہے:

﴿وَمِنْ كُلِّ شَيْءٍ خَلَقْنَا رُوْجَيْنِ لَعَلَّكُمْ تَذَكَّرُوْنَ﴾ (الذریات: ۴۹)

”اور ہم نے تمام چیزوں کو جوڑے جوڑے بنایا تاکہ تم یاد دہانی حاصل کرو (کہ اس مادی عالم کا جوڑا بھی ہے)۔“

اور یہ رو حانی عالم اس مادی عالم کے اس built-in نقش کی اسی طرح مطابق کر دے گا

جس طرح ہر جوڑے میں ایک کا نقش دوسرے سے مل کر دور ہو جاتا ہے۔ تدبیر عالم کے ان اصولوں پر نظر ڈالئے اور پھر سورۃ الملک کی ابتدائی آیات کی تلاوت کیجئے جن میں ارشاد ہوا ہے:

﴿تَبَرَّكَ الَّذِي بَيَّدَهُ الْمُلْكُ وَهُوَ عَلَىٰ كُلِّ شَيْءٍ قَدِيرٌ ﴾ الَّذِي خَلَقَ  
الْمَوْتَ وَالْحَيَاةَ لِيَلْتُوكُمْ أَيْكُمْ أَخْسَنُ عَمَلًا وَهُوَ الْعَزِيزُ الْغَفُورُ ﴾  
الَّذِي خَلَقَ سَبَعَ سَمَوَاتٍ طِبَاقًا مَا تَرَىٰ فِي خَلْقِ الرَّحْمَنِ مِنْ تَفْوِيتٍ ﴾  
فَارْجِعِ الْبَصَرَ لَهُلْ تَرَىٰ مِنْ فُطُورٍ ﴾ ثُمَّ ارْجِعِ الْبَصَرَ كَرَتَيْنِ يَنْقِلْبِ  
إِلَيْكَ الْبَصَرُ خَاسِنًا وَهُوَ حَسِيرٌ ﴾ (الملک: ۱-۴)

”بُری برکت والی ہے وہ تھی جس کے ہاتھ میں (کائنات کی) بادشاہی ہے اور وہ ہر چیز پر قدرت رکھتا ہے۔ جس نے موت اور زندگی (کایہ سلسلہ) اس لئے بنایا کہ تم کو دیکھئے کہ تم میں عمل کے لفاظ سے کون بہتر ہے وہ غالب ہے (برے کام پر سزادے سکتا ہے) بہت بخشش والا (پردوہ پوش) بھی ہے (فور اسرا نہیں دیتا)۔ اس نے سات آسمان تھے در تھے بنائے، تم اس رحمان کی تخلیق میں کوئی پہلو نظر انداز ہوتے نہ پاؤ گے۔ تو دوبارہ نگاہ ڈال کر دیکھو کیا تم کو کوئی کمی نظر آتی ہے؟ پھر دوسری بار نگاہ ڈالو تو نگاہ (نقش حلاش کرنے میں) ناکام تحک کرو اپس آجائے گی۔“

— وصدق الله العظيم —

بانی تنظیم اسلامی ڈاکٹر اسرار احمد مدظلہ کی تالیف

ایجاد و ابداع عالم سے عالمی نظام خلافت تک

تنزل اور ارتقاء کے مراحل

☆ قیمت: ۲۳ روپے ☆ عمدہ طباعت ☆ صفحات ۶۰

ملنے کا پتہ: مکتبہ مرکزی انجمن خدام القرآن، لاہور

قرآن اکیڈمی، 36۔ کے ماؤن ٹاؤن لاہور فون: 03-5869501